


दूधपोखरी गाउँपालिकाको गाउँसभामा
गाउँपालिका उपाध्यक्ष क्षेत्र बहादुर गुरुङ द्वारा प्रस्तुत
दूधपोखरी गाउँपालिकाको बजेट २०७९/८०
आषाढ १०, २०७९



दूधपोखरी गाउँपालिका
गाउँ कार्यपालिकाको कार्यालय
गौँडा, लमजुङ
गण्डकी प्रदेश, नेपाल

गाउँसभाका आदरणीय अध्यक्षज्यू,
गाउँसभाका सदस्यज्यूहरु,
सम्पूर्ण कर्मचारी वर्गहरु,
पत्रकारज्यूहरु एवं उपस्थित सम्पूर्ण महानुभावहरु,

1. यस महत्वपूर्ण अवसरमा म सर्वप्रथम राष्ट्रहित, लोकतन्त्र र अग्रगामी परिवर्तनका लागि नेपाली जनताले पटक-पटक गर्दै आएका ऐतिहासिक जन-आन्दोलन, सशस्त्र सङ्घर्ष, त्याग र बलिदानको गौरवपूर्ण इतिहासलाई स्मरण एवं ज्ञात अज्ञात शहीदहरु तथा बेपत्ता र पीडित नागरिकहरु प्रति स्थानीय सरकारको तर्फबाट हार्दिक सम्मान व्यक्त गर्न चाहान्छु ।
2. संघ, प्रदेश र स्थानीय तहबीचको सहकारिता, सहअस्तित्व र समन्वय लाई प्रवर्द्धन गर्दै जनसहभागिता, उत्तरदायित्व, पारदर्शिता सुनिश्चित गरी सुलभ र गुणस्तरीय सेवा प्रवाह गरी सिंहदरवार गाउँमा आएको अनुभूति जनतालाई दिनुपर्ने अवसर, दायित्व र चुनौती हामी मांझ आएको छ ।
3. आगामी आर्थिक वर्षको बजेट तर्जुमा गर्दा मैले यो वर्ष सम्म हासिल भएका उपलब्धिहरु संस्थागत गर्दै जनप्रतिनिधिमूलक लोकतान्त्रिक पद्धतिबाट नेपाली नागरिकले खोजेको सेवा, चाहेको विकास र परिकल्पना गरेको समतामूलक समाजको निर्माण गर्ने प्रणालीबाट निर्देशित हुँदै समाजवाद उन्मुख उदयमान गाउँपालिकाको रूपमा स्थापित गर्न यो बजेट केन्द्रित गरेको छु ।
4. बजेट तर्जुमा गर्दा मैले मूलतः नेपालको संविधान र कानूनहरु, नेपाल सरकार तथा प्रदेश सरकारको नीति, कार्यक्रम तथा बजेट वक्तव्य, विनियोजन विधेयक, २०७८ को सिद्धान्त र प्राथमिकता, गाउँपालिका निर्मित विविध कानूनहरु, गाउँकार्यपालिकाका निर्णयहरु तथा दीगो विकास लक्ष्यलाई मुख्य आधार बनाएको छु । साथै, विभिन्न क्षेत्रका सरोकारवालाबाट प्राप्त हुन आएका महत्वपूर्ण सुझावलाई समेत बजेट निर्माण गर्दा विशेष ध्यान दिएको छु ।
5. स्थानीय सरकारको आन्तरिक स्रोत, नेपाल सरकार र प्रदेश सरकारबाट हस्तान्तरित अनुदान तथा राजस्व बाँडफाँडलाई मुल आधार मानी यो बजेट तथा कार्यक्रम तर्जुमा गरेको छु । साथै यस बजेटमा गाउँपालिकाको आफ्नो क्षेत्राधिकारभित्र कर तथा गैर कर राजस्व परिचालन र व्यवस्थापनलाई प्राथमिकतामा राखेको छु ।

6. अनुत्पादक तथा अनावश्यक खर्च घटाउने, पुँजीगत बजेटको अंश बढाउने र चालु खर्चमा मितव्ययिता ल्याउने गरी बजेट प्रस्ताव गरेको छु । साथै कार्यक्रमको छनौट, साधन स्रोतको बाँडफाँड र विनियोजनमा देखिने दोहोरोपनलाई न्यूनीकरण गर्न प्रशासनिक तथा प्राविधिक क्षमता, स्रोत तथा विनियोजनका बीचमा सन्तुलन कायम हुने गरी स्रोत व्यवस्थापन गर्ने व्यवस्था मिलाएकोछु ।
7. समाजवाद उन्मुख अर्थतन्त्रको निर्माण, परिपूरक कानुन तर्जुमा, भौतिक पूर्वाधारको निर्माण र व्यवस्थापन, आन्तरिक स्रोतको आधार विस्तार, उत्पादन र उत्पादकत्व बृद्धि, आयोजनाको प्राथमिकीकरण, असल शासन प्रवर्द्धन र अन्तरसरकारी समन्वय हाम्रो सरकारको प्रमुख चुनौती रहेका छन् ।

सभाका अध्यक्षज्यू,

सभाका सदस्यज्यूहरू,

8. अब म आगामी आर्थिक वर्ष २०७९/८० को बजेटका उद्देश्य तथा प्राथमिकता प्रस्तुत गर्ने अनुमति चाहन्छु । बजेटका उद्देश्य निम्न अनुसार रहेका छन् :
 - १) संकटग्रस्त अर्थतन्त्रलाई चलायमान र गतिशील बनाउनु,
 - २) जनसहभागिता, उत्तरदायित्व, पारदर्शिता सुनिश्चित गरी सुलभ र गुणस्तरीय सेवा प्रदान गर्नु,
 - ३) लोकतन्त्रका लाभहरूको समानुपातिक, समावेशी र न्यायोचित वितरण गर्नु,
 - ४) कानुनी राज्य र दिगो विकासको अवधारणाअनुरूप समाजवाद उन्मुख संघीय लोकतान्त्रिक गणतन्त्रात्मक शासन प्रणालीलाई स्थानीय तहदेखि नै सुदृढीकरण गर्नु,
 - ५) स्थानीय नेतृत्वको विकास गर्दै स्थानीय शासन पद्धतिलाई सुदृढ गर्नु,
 - ६) स्थानीय तहमा विधायिकी, कार्यकारिणी र न्यायिक अभ्यासलाई संस्थागत गर्नु ।
9. आगामी आर्थिक वर्षको बजेटमा देहायका क्षेत्रमा लगानीलाई उच्च प्राथमिकता दिएको छु ।
 - 1) सडक तथा झोलुङ्गे पुल, सिंचाई, भवन तथा शहरी विकास, उर्जा, लघु तथा साना जलविद्युत, सञ्चार क्षेत्रको विकास मार्फत पूर्वाधार विकास,
 - 2) कृषि, पर्यटन, उद्योग तथा वाणिज्य, सहकारी, वित्तीय क्षेत्रको विकास मार्फत आर्थिक विकास ,

- 3) शिक्षा, स्वास्थ्य, खानेपानी तथा सरसफाई, संस्कृति प्रबर्धन, लैङ्गिक समानता तथा सामाजिक समावेशीकरणको विकास मार्फत सामाजिक विकास,
- 4) वन, वातावरण तथा विपद् व्यवस्थापन, र
- 5) सुशासन तथा संस्थागत विकास

सभाका अध्यक्ष महोदय,

सभाका सदस्यज्यूहरु,

अब म चालु आर्थिक वर्ष २०७८/७९ को आय व्ययको यथार्थ स्थिति प्रस्तुत गर्न चाहन्छु ।

10. चालु आर्थिक वर्षमा रु ४० लाख राजस्व परिचालन हुने अनुमान रहेकोमा चालु आर्थिक वर्षको ज्येष्ठ मसान्त सम्म रु २१ लाख २ हजार ८८ रुपैयाँ राजस्व संकलन भएको छ । त्यसैगरी चालु आर्थिक वर्षको ज्येष्ठ मसान्तसम्म नेपाल सरकारबाट वित्तीय समानीकरण अनुदान बापत रु ६ करोड ९९ लाख संघीय राजस्व बाँडफाँड बापत रु ३ करोड ९८ लाख ८२ हजार रुपैयाँ प्राप्त भएको छ । त्यस्तै प्रदेश वित्तीय समानीकरण अनुदानबापत रु ७१ लाख ६२ हजार आय प्राप्त भएको छ । प्रदेश राजस्व बाँडफाँड बाट प्राप्त हुने आय ज्येष्ठ मसान्त सम्म रु ३४ लाख ४२ हजार रुपैयाँ रहेको छ ।
11. चालु आर्थिक वर्षको सशर्त अनुदान तर्फ रु ९ करोड ५८ लाख ९७ हजार रुपैयाँ प्राप्त भएको छ । त्यस्तै सामाजिक सुरक्षा भत्ता बापत रु ५ करोड ५१ लाख ८६ हजार रुपैयाँ प्राप्त भएको छ ।
12. चालु आर्थिक वर्षको ज्येष्ठ मसान्त सम्म चालु खर्च रु १२ करोड ९० लाख ३ हजार रुपैयाँ तथा पूँजीगत खर्च रु ७ करोड ९८ लाख ४४ हजार गरी जम्मा रु २० करोड ८८ लाख ४८ हजार रुपैयाँ व्यय भएको छ । आर्थिक वर्ष २०७८/७९ को राजस्व र व्ययको यथार्थ विवरण , आर्थिक वर्ष २०७८/७९ को ज्येष्ठ मसान्त सम्मको आय तथा व्यय विवरण र आर्थिक वर्ष २०७९/८० को अनुमानित आयव्ययको विवरण अनुसूचीहरुमा उल्लेख गरेको छु ।

सभाध्यक्ष महोदय,

सभाका सदस्य ज्यूहरु,

अब म क्षेत्रगत रूपमा आगामी वर्ष २०७९/८० को बजेट तथा कार्यक्रम प्रस्तुत गर्न चाहन्छु ।

सडक पूर्वाधार

13. भौगोलिक आवद्धता कायम गर्न, कृषि तथा उद्योग व्यवसायको विकास गर्न, जनजीवन सहज गर्न र उच्च आर्थिक वृद्धि हासिल गर्न सघाउ पुग्ने गरी नयाँ सडक निर्माण तथा निर्माण सम्पन्न सडकको स्तरोन्नती कार्यका लागि उल्लेख्य रूपमा बजेट विनियोजन गरेको छु ।

खानेपानी तथा सरसफाई

14. आधारभुत खानेपानी नपुगेको गाउँवस्तीमा खानेपानी पुर्याउने कार्यक्रमलाई निरन्तरता दिएको छु । "एक घर एक धारा" कार्यक्रमलाई कार्यान्वयन गर्न दुधपोखरी बृहत खानेपानी योजनाको काम शुरुवात गर्नका लागि विस्तृत अध्ययन प्रतिवेदन तयार भई निर्माणाधीन चरणमा गई ६० प्रतिशत भौतिक प्रगति भएको र छुटेका ठाउँहरूमा पनि एक घर एक धारा पुर्याउन आवश्यक बजेटको व्यवस्था मिलाएको छु ।

ऊर्जा विकास

15. पेट्रोलियम पदार्थको प्रयोगलाई प्रतिस्थापन गर्न जल विधुत तथा वैकल्पिक ऊर्जाको उत्पादन र उपभोग बढाउन जोड दिइएको छु । उज्यालो गाउँपालिका बनाउने हाम्रो सरकारको प्रतिवद्धतालाई पूरा गर्न सार्वजनिक, निजी, सहकारी र सामुदायिक क्षेत्रको सह-लगानीमा ऊर्जाको उत्पादन, वितरण र व्यवस्थापनमा जोड दिईनेछ । जसका लागि रु ४ लाख बजेट विनियोजन गरेको छु । यसमा अपुग हुने रकम केन्द्र सरकारको सशर्त अनुदान वापत प्राप्त हुने अनुदानको उपयोग गरिनेछ ।

सिंचाइ भवन तथा शहरी विकास

16. भौतिक संरचनाको अभावमा गाउँपालिकाले प्रदान गर्ने सार्वजनिक सेवामा रहेको असहजता हटाउन आधुनिक सुविधा सहितको प्रशासकिय भवन निर्माण गर्नको लागि रु १ करोड बजेट विनियोजन गरेको छु ।

17.निर्माण कार्यमा प्राविधिक नर्मस अनुसारको गुणस्तरीय कार्य होस भनि प्राविधिक प्रयोगशालाको सुरुवात गर्न रु १५ लाख विनियोजन गरेको छु ।

पर्यटन

18.उच्च आर्थिक वृद्धि, उत्पादक, रोजगारी र आयको वितरणलाई तत्काल टेवा पुर्याउने प्रतिस्पर्धी क्षेत्रको रूपमा अथाह संभावना बोकेको पर्यटन क्षेत्रको विकासलाई मैले जोड दिएको छु । दुधपोखरी गाउँपालिकालाई आकर्षक, मनोरम र साहसिक पर्यटकीय गन्तव्यको रूपमा पहिचान स्थापित गराउन जोर्ने-ईलमपोखरी-लिपे हुँदै दुधपोखरी सम्म पुग्ने पदमार्ग निर्माण कार्यको बिस्तृत परियोजना प्रतिवेदन तयार गर्न यो आवमा रु १० लाख बजेट विनियोजन गरेको छु ।

19.गाउँपालिका भित्रका पर्यटकीय क्षेत्रहरूको पर्यटन गुरुयोजना तयार गर्न रु १५ लाख विनियोजन गरेको छु ।

कृषि तथा सहकारी क्षेत्र

20.नागरिकको खाद्य अधिकार सुरक्षित गर्दै गरिवीको अन्त्य गर्न, ठुलो संख्यामा रहेका कृषक परिवारको आयस्तर वृद्धी गर्न तथा सवल अर्थतन्त्रको निर्माण गर्न कृषिको आधुनिकीकरण, विशिष्टीकरण र व्यवसायीकरण जरुरी छ । यसका लागि उन्नत बीउविजन, मलखादको व्यवस्था तथा सिचाईको प्रवन्ध गर्दै उन्नत खेती र उच्च मूल्यका बालीको विकास गर्न आवश्यक रकमको व्यवस्था गरेको छु ।

21.बेमौसमी तरकारी प्रवर्दन गर्नका लागि ५० प्रतिशत अनुदानमा प्लास्टिक टनेल वितरण कार्यक्रम गर्न ३ लाख विनियोजन गरेको छु । विभिन्न वर्षे तथा हिउँदे तरकारी खेति प्रवर्दन गर्नका लागि विउ विजन वितरण र कृषकहरूलाई तालिम दिन शत प्रतिशत अनुदानमा ३ लाख विनियोजन गरेको छु ।

22.कृषकहरूको मनोबल वृद्धि गर्न कृषि समुह गठन गरि कृषि भ्रमण कार्यक्रमका लागि २ लाख ५० हजार विनियोजन गरको छु ।

23.पशुपालनको प्रचुर सम्भाव्यता रहेको यस गाउँपालिकामा कृषकलाई व्यवसायिक पशुपालन तर्फ आकर्षित गर्न भेडा, बाख्रा, भैसी, कुखुरा, बंगुर लगायतका पशुपालन कार्यको लागि आवश्यक रकमको व्यवस्था मिलाएको छु ।

24. पशु खोर निर्माण तथा सुधार कार्यका लागि ५० प्रतिशत अनुदानमा रु ४ लाख विनियोजन गरेको छु ।
25. पशुहरुको स्वास्थ्यलाइ मध्यनजर गर्दै मेडिकल उपचार माइनर सर्जिकल, आन्तरिक तथा वाहिरी परजीवि नियन्त्रण, गोवर परिक्षण, थुनेलो परिक्षण, छाला रोग निदान गर्न उपचार सेवा र प्रयोगशाला कार्यक्रमका लागि आवश्यक रकमको व्यवस्था मिलाएको छु ।
26. सबै कृषकहरुमा सरुवा रोग सम्बन्धी ज्ञान वृद्धि गर्नका लागि यसै वर्षबाट सुरु हुने गरि सरुवा रोग सम्बन्धी स्कुल कार्यक्रम सुरु गर्न आवश्यक बजेटको व्यवस्था मिलाएको छु ।

वन, वातावरण र विपद व्यवस्थापन

27. जनसाधारणमा वातावरणीय स्वच्छता सम्बन्धी चेतना बढाई भौतिक विकासबाट वातावरणमा पर्न सक्ने जोखिमलाई न्यूनीकरण गर्दै वन, वन्यजन्तु, पंक्षी, वनस्पति तथा जैविक विविधताको संरक्षण, सम्बर्द्धन र दिगो उपयोग सम्बन्धी कार्यक्रमका संचालन आवश्यक बजेटको व्यवस्था गरेको छु ।

शिक्षा, युवा तथा खेलकुद

28. आगामी आर्थिक वर्षको बजेट विनियोजन गर्दा मैले सामाजिक रूपान्तरण र आर्थिक विकासको आधारशिला रहेको शिक्षाको विकासमा सर्वोपरी जोड दिएको छु । शिक्षालाई प्राविधिक, व्यवसायिक तथा रोजगारमूलक बनाउँदै सक्षम, नैतिक एवं राष्ट्रिय हितप्रति समर्पित जनशक्ति निर्माण गर्न आवश्यक बजेटको व्यवस्था मिलाएको छु ।
29. विद्यालयलाई दिइँदै आएको विद्यालय अनुदान रकम निरन्तरताका लागि रु २३ लाख पचास हजार बजेट विनियोजन गरेको छु ।
30. आगामी आर्थिक वर्षमा समेत अन्तर-माध्यमिक विद्यालय राष्ट्रपति रनिड शिल्ड प्रतियोगिता संचालन, आधारभूत तहको परीक्षा सञ्चालन, अनुगमन तथा व्यवस्थापन, विद्यालय स्तरीय अतिरिक्त क्रियाकलाप संचालन, अभिभावक शिक्षक कार्यक्रम, खेलकुद कार्यक्रम, बाल सहजकर्ता तालिम, नेतृत्व विकास तालिम समेतका लागि गाउँपालिकाको शिक्षा युवा तथा खेलकुद शाखामा रु ३५ लाख बजेट विनियोजन गरेको छु ।

- 31.सामुदायिक विद्यालयको शैक्षिक गुणस्तरलाई प्रविधिमैत्री बनाई डिजिटल प्रणाली स्थापना गर्नका लागि एक विद्यालय एक ल्यापटप कार्यक्रमलाई यसै आर्थिक वर्षबाट सुरुवात गर्न आवश्यक बजेटको व्यवस्था मिलाएको छु ।
- 32.विद्यालयको भौतिक पूर्वाधार विकास, मर्मत, घेराबार कार्यक्रमका लागि एकमुष्ट रु ३० लाख विनियोजन गरेको छु ।

स्वास्थ्य

- 33.विकासको साध्य र साधन दुवै नागरिकनै भएकाले सबै नागरिकलाई स्वस्थ बनाई उत्पादकत्व अभिवृद्धि गर्न र सवल मानव पुँजी निर्माण गर्न स्वास्थ्य क्षेत्रलाई विशेष प्राथमिकता दिई वजेट विनियोजन गरेको छु ।
- 34.गाउँपालिका भित्रका स्वास्थ्य सेवा प्रदायक संस्थाबाट प्रदान गर्न तोकिएका आधारभूत स्वास्थ्य सेवा भरपर्दो, सर्वसुलभ र गुणस्तरीय बनाउने कार्यक्रमका लागि गाउँपालिकाको स्वास्थ्य शाखा लाई आवश्यक रकम विनियोजन गरेको छु ।
- 35.स्वास्थ्यजन्य सामग्रीको कमि नहोस भनेर औषधिजन्य र सर्जिकल सामग्री खरिदको लागि १८ लाख विनियोजन गरेको छु ।
- 36.गाउँघर क्लिनिक संचालन गर्नका लागि आवश्यक बजेट विनियोजन गरेको छु ।

सामाजिक संरक्षण र नागरिक संरक्षण

- 37.गाउँपालिकामा जेष्ठ नागरिकहरूको अनुहारमा मुस्कान छर्ने जेष्ठ नागरिक सम्मान कार्यक्रममा संचालन गर्न रु २ लाख बजेट विनियोजन गरेको छु ।

संस्कृति

- 38.स्वस्थ र सभ्य संस्कृतिको विकास गरी समाजिक सु-सम्बन्धमा आधारित समाजको निर्माण गर्नका लागि ईलमपोखरी प्रबर्धन कार्यक्रम अन्तर्गत रु १० लाख बजेट विनियोजन गरेको छु ।
- 39.देउराली र लेब्हार च्यो क्षेत्रमा पर्यापर्यटनको निकाश गर्न बिस्तृत परियोजन प्रतिवेदन तयार भइसकेको हुन भौतिक संरचना निर्माण गर्न आवश्यक पर्ने बजेट संघिय सरकार र सम्बन्धित सरोकारवाला निकायसंग माग गरि कार्यन्वयनको प्रक्रिया अगाडी बढाउने छु ।

सुशासन र सार्वजनिक सेवा प्रवाह

- 40.नेपाल सरकार, प्रदेश सरकार तथा अन्य विकास साझेदार संस्था संग सहलगानीमा गाउँपालिकाको पूर्वाधार विकासका लागि समपूरक कोषमा रु २ करोड ९० लाख बजेटको व्यवस्था मिलाएको छु ।
- 41.आगामी आर्थिक वर्ष २०७९/८० मा विभिन्न विषय क्षेत्रगत आर्थिक, सामाजिक, पूर्वाधार, वन, वातावरण तथा विपद व्यवस्थापन, सुशासन तथा संस्थागत विकासमा अनुमानित विनियोजन भएको बजेट अनुसूचीमा समावेश गरेको छु ।

सभाका अध्यक्ष महोदय,

गाउँसभाका सदस्यज्यूहरु,

अव म बजेटमा उल्लिखित क्षेत्रगत नीति तथा कार्यक्रमहरु कार्यान्वयन गर्न आवश्यक पर्ने बजेट विनियोजन र स्रोत अनुमान प्रस्तुत गर्न चाहन्छु ।

- 42.आगामी आर्थिक वर्षका नीति तथा कार्यक्रम कार्यान्वयन गर्न जम्मा रु ३६ करोड २८ लाख ५७ हजार रकम खर्च हुने अनुमान गरेको छु । कुल विनियोजन मध्ये चालुतर्फ रु २४ करोड ६३ लाख ५७ हजार अर्थात् ६८ प्रतिशत र पुँजीगततर्फ रु ११ करोड ६५ लाख अर्थात् ३२ प्रतिशत रहेको छ ।
- 43.आगामी आर्थिक वर्षको व्यय अनुमानको विवरण (उपशिर्षकगत तथा खर्च शीर्षकगत समेत) गाउँपालिकाको विनियोजन विधेयक, २०७९ संगै पेश गरेको छु ।
- 44.आगामी आर्थिक वर्षका लागि अनुमान गरिएको खर्च व्यहोर्ने स्रोतमध्ये नेपाल सरकारबाट प्राप्त हुने वित्तीय समानीकरण अनुदान रु ७ करोड ५७ लाख, संघीय विभाज्य कोषबाट प्राप्त हुने राजस्व बाँडफाँड रु ६ करोड ५८ लाख २१ हजार, सशर्त अनुदान रु १४ करोड ८६ लाख, प्रदेश सरकारबाट प्राप्त हुने वित्तीय समानीकरण अनुदान रु ७५ लाख ७१ हजार, प्रदेश राजस्व बाँडफाँड रु ४१ लाख ८५ हजार र आन्तरिक मौज्जातबाट अनुमानित २ उपयोग गरिनेछ ।

सभाका अध्यक्ष महोदय,

सभाका सदस्यज्यूहरु,

अव म आर्थिक वर्ष २०७९/८० को लागि राजस्वका नीति प्रस्तुत गर्न चाहन्छु,

- 45.स्थानीय सरकारको क्षेत्रभिन्नका करको आधार फराकिलो पाउँ आन्तरिक राजस्व वृद्धि गर्न कर तथा गैरकर राजस्वको अधिकतम परिचालन गर्ने नीति लिएको छु ।
- 46.कर तथा गैरकर राजस्व संकलनलाई प्रभावकारी बनाउन कानुनी तथा संस्थागत सुधार गरिनेछ । कर तथा गैरकरका दरलाई प्रगतिशील बनाई राजस्व परिचालन गर्ने व्यवस्था मिलाएको छु ।
- 47.आर्थिक रूपले विपन्न, अशक्त र असहाय अवस्थामा रहेका नागरिक मैत्री कर प्रणाली विकसित गरिनेछ ।
- 48.गाउँपालिका क्षेत्रभिन्नका फरक क्षमता भएकाहरुको परिचयपत्र सम्बन्धी, आर्थिक रूपमा विपन्नहरुको निशुल्क उपचार सम्बन्धी तथा प्राकृतिक प्रकोप सम्बन्धी सिफारिश दस्तुर छुट गरिनेछ ।
- 49.रोडा, ढुङ्गा, गिटी, बालुवा, चुनढुङ्गा लगायतका दहत्तर बहत्तर शुल्क, विज्ञापन कर र मनोरञ्जन कर स्थानीय तहबाट संकलन गरी ग-४-२ बाँडफाँट खातामा जम्मा गरी ६० प्रतिशत स्थानीय तहमा राखी ४० प्रतिशत प्रदेश सञ्चित कोषमा जम्मा हुने कानुनी व्यवस्था प्रभावकारी रूपमा कार्यान्वयन गरिनेछ ।
- 50.गाउँपालिका क्षेत्रभिन्न व्यापार, व्यवसाय वा सेवामा पुँजीगत लगानी र आर्थिक कारोवारको आधारमा व्यवसाय दर्ता गर्न प्रोत्साहित गरी व्यवसायलाई करको दायरामा ल्याइनेछ ।
- 51.कर सम्बन्धी प्रस्ताव आर्थिक विधेयक, २०७९ यसै साथ प्रस्तुत गरेको छु । कर सम्बन्धी प्रस्ताव सम्वत २०७९ साल साउन १ गतेबाट लागू हुने व्यवस्था मिलाएको छु ।

सभाका अध्यक्ष महोदय,

सभाका सदस्यज्यहरु,

- 52.यो बजेटको कार्यान्वयनमा नागरिक सहभागितालाई नागरिकको अधिकारको रूपमा स्थापित गरी स्वशासन र जनताप्रति पूर्ण जिम्मेवारपूर्वक भूमिका निर्वाह गर्ने कार्यमा हाम्रो सरकार पूर्ण प्रतिबद्ध छ ।
- 53.यो बजेट तर्जुमाका लागि मार्गदर्शन गर्नुहुने गाउँपालिका अध्यक्ष, गाउँसभाका सदस्यहरु, विभिन्न राजनीतिक दल, राष्ट्रसेवक कर्मचारी, निजी क्षेत्र, सहकारी क्षेत्र र नागरिक समाजका व्यक्तित्वहरु तथा पत्रकार जगतबाट प्राप्त सुझाव, सहयोग र सल्लाहप्रति हार्दिक आभार प्रकट गर्दछु ।

54.यो बजेटको सफल कार्यान्वयनमा सबै पक्षको पूर्ण सहयोग रहने अपेक्षा गरेको छु । साथै, मुलुक भित्र र वाहिर रहनु भएका सबै नेपालीलाई "समृद्ध दुधपोखरी, सुखी दुधपोखरीबासी" निर्माणको हाम्रो सरकारको महान यात्रामा सहभागी हुन आब्हान गर्दछु ।

धन्यवाद!

जय दुधपोखरीवासी!

जय दुधपोखरी गाउँपालिका!

क्षेत्र बहादुर गुरुङ

दुधपोखरी गाउँपालिका